

Synod Rapdaw Zuphpawng Kaba Hpaw Poi Mungga

Myitkyina saradaw ginwang hta sasana magam gun hpai nga ai Wa Saradaw Francis Daw Tang hte Jau Mama, Brother, Tara hkaw sara sarama ni, hpung myitsu kanu kawa ni, hpung masha kaji kaba yawng, ngwi pyaw hkam kaja nga mu ga shawng nnan akyu hpyi shakram dat nngai. Roma de sa ai hkrun lam kaw nna ya hte sha bai du wa ai hte, Home Quarantine shang nga ai majaw, saradaw a nta private chapel kaw nna ndai mungga hpe htawn dat nngai.

2023 ning du hkra galaw sa wa na Kahtawlik nawku hpung a Synod Rapdaw Zuphpawng Kaba hpe la wa sai laban October 10 ya shani Vatican San Peter nawku htingnu kaba hta Wa sarabyin Francis hkum nan, Cardinal Saradaw kaba ni, hpung masha ni hte rau hpaw hpang dat ya sai rai nga ai. Mungkan ting na saradaw ginwang shagu hta dai ni anhte Synod Rapdaw Zuphpawng Kaba hpe hpaw hpang nga ga ai.

Ndai Synod galaw ai lam hta lak lai ai lam kaba masum nga nga ai.

Nam bat langai ngu na lak lai ai lam gaw, shawoi gaw, Lahkawng ngu na Vatican zuphpawng kaba ngut ai hpang 4 ning hta kalang saradaw ni Rapdaw Zuphpawng Kaba hpe Vatican hta galaw ai. Bat 3 daram aten la nna galaw ai. Ndai zawn Saradaw ni a Rapdaw Zuphpawng Kaba hpe ngai saradaw hku nna 7 lang daram lawm lai wa yu sai. Wa sarabyin Yawhan Pawlu II a lak htak, Wa sarabyin Benedick XVI a lak htak, bai ya Wa Sarabyin Francis a lak htak ni hta rai nga ai, ta tut shawng lawm lu ai hte akyu chyeju ni mung law law hkam la lu ai.

Ya na Synod gaw bat 3 sha nrai, 2 ning tup hkyen lajang lam galaw na matu Wa sarabyin matsun da nga ai.

Lahkawng ngu na lak lai ai lam gaw, shawoi na Synod Rapdaw Zuphpawng Kaba gaw Wa sarabyin hte saradaw kaba ni hkrai galaw ai Synod ni re, ndai lang na gaw, Wa sarabyin, Cardinal ni, saradaw kaba ni, Jau ma ma ni, Brother ni, hpung myit su kanu kawa ni, hpung masha kaji kaba ni yawng shang lawm ra na Synod rai nga ai.

Kahtawlik hpung masha ni chyu sha nrai, kaga hpu nau Hkristian ni, Hkristian nre ai hpu nau ni hpe mung Synod hte seng ai ning gawn amu madu rung Vatican hta saw shaga da ai lam galaw da nga ai.

Synod hte seng nna galaw sa wa ra na lamang ni hpe mung Saradaw John Saw Yawhan kaw nna galu galang tsun sang lang da ya sai rai nga ai. Saradaw John Saw Yawhan hpe mung chyeju dum ai.

Nam bat masum ngu na ahkyak ai lam gaw, ntsa kaw nna lawu de tsang hte tsang matsun jahkrat ai lai masa mung nrai, lawu kaw nna ntsa de tang madun lung wa ai lai ladat san san masa mung nrai nga ai. Yawng langai sha rai nga ai kun dinghku masha ni zawn myit hkrum gahkyin gumdin shang lawm sa wa na lai ladat rai nga ai.

Lai wa sai bat October 9, 10 hte 11 ya shani ni hta Wa sarabyin Francis hkum nan matsun dat ai lam ni hpe gam garan tsun dan mayu nngai.

Ndai Synod Rapdaw Zuphpawng Kaba hpe woi awn ning shawng lam galaw nga ai gaw, Sarabyin mung nrai, Cardinal langai ngai mung nrai, Saradaw kaba langai ngai mung nrai, Chyoi Pra ai Wenyi she rai nga ai.

Kasa laika 2: 1-11 hta, lamu de nna nbung laru kaba wa ai zawn, akajawng sha kadu pru nna, shanhte rawng nga ai nta ting hpring chyat rai wa ai. Bra karan ai wan shinglet zawn re ai mung, shanhte kaw dan pru nna, langai hte langai a ntsa e jung nga ai. Shanhte nlang hte mung, Chyoi pra ai Wenyi hpring shajang nna, Wenyi e shadut mu ai hte maren, ga amyu kaga ga hku shaga wa ma ai. Dai aten kaw nna ya dai ni du hkra Chyoi Pra ai Wenyi a lam woi matsun ya ai hpe anhte hkam la lu nga ga ai. Teng man ai, akyu rawng ai lam ni hpe Chyoi pra ai wenyPra Ai Wenyi matsun ya nga ai.

Chyoi Pra ai Wenyi nlawm ai rai yang, anhte tinang a myit machyu nna tinang ra sharawng byin mayu ai lam ni hpe chyu tsun nna, dang rang hkat ai lam ni sha byin na, akyu rawng ai lam nhkam sha lu na re, dai re majaw Chyoi Pra ai Wenyi lam matsun woi awn ya na hpe kam hpa nga let akyu hpyi ra na ga ai.

Anhte hpe woi awn na gaw, Media mung nrai, shiga thing let ya ai ni mung nrai, Facebook Twitter ni mung nrai na re, dai zawn re ai shara ni hkan mu hti lu ai lam ni hpe ladu shalai kam ai lam ni n galaw ga, ndai Synod gaw, Paliman mung masa rapdaw nrai, nga nna Wa Sarabyin Francis matsun da nga ai. Paliman rapdaw gaw tsun dang rang hkat ai shara, tinang ra ai hpe lu la hkra tsun garu hkat ai shara rai nga ai. Ndai synod gaw Chyoi Pra ai Wenyi hpe kam hpa let nawku hpung ting kun dinghku langai zawn rai ra na rai nga ai.

San pra ai Cyprian akyu hpyi lai wa ai zawn, “myit hkrum gahkyin lam hpe shangang shakang ya rit,” ngu nna akyu hpyi ra ga ai. Participation ngu ai yawng shang lawm lam ahkyak ai, yawng shang lawm lam ngu ai nnga yang matsing masa jahkrat da lu tim, mai kaja ai masing masa ntai lu na re, nga nna Wa sarabyin tsun sadi jaw da nga ai.

Byin wa chye ai hkrit tsang hpa hpan 3 hpe mung Wa sarabyin Francis tsun sadi jaw dat nga ai.

1. Formalism ngu ai galoi mung galaw nga ai lai ladat hta len nga mayu ai masa hpe sadi ra ai. Nawku htingnu kaba ni hpe ntsa lam shatsawm da nna masha ni yu shakawn chyai hkra galaw da ai, Tourist ni sa yu chyai shara zawn galaw shatsawm da nna, kaja wa ahkyak ai kri madung ni nnga mat wa ai masa nmai byin shangun ai. Jau ni hku nna hpung masha ni hte tsun shaga bawng ban ra ai, hpung masha ni a shang lawm ai lam nnga yang kaja ai lam ntai lu ai, awng dang lam nlu la mai ai, nga nna Wa sarabyin tsun ai.

2. Intellectualism ngu ai ladu shalai chye chyoï dum ai lam hpe sadi ra ai. Ntsa lam sha yu nna grai chye ai zawn ga kaba ni hkrai tsun ai lam gaw akyu n rawng lu ai.

3. Immobilism, ndai gaw galai shai lam lama ma galaw na n ra sharawng ai, galaw hpang na n kam ai, mi na zawn sha nga nga mayu ai. Synod Rapdaw Zuphpawng Kaba kaw nna matsun jahkrat ya ai lam ni hpe myit nlawm ai, nhkan sa mayu ai, ndai myit masa gaw grai hkrit tsang ra ai.

Sasana magam bungli hta yawng rau hkawm sa na ngu ai lam gaw, hkrun lam langai zawn rai nga ai majaw, htum pa lawu tsang kaw nna npawt sharawt rau hkawm sa hpang ra ai.

Kabu gara ai shaiga gat hkai lam, Sasana magam bungli ngu ai gaw shaman chyeju re, yawng rau shang lawm gun hpai ra ai, nga nna mung October praw 9 ya shani na mungga hta Wa sarabyin matsun dat nga ai. Shada da madat ya hkat ai nawku hpung byin tai na mung ahkyak nga ai. Shada da madat ya ai ngu ai lam hta, manang wa a myit tsang lam, myit hkyi lit li lam ni hpe madat ya ai. Masha shagu gaw myit hkyi lit li lam ni hte sak hkrung nga ga ai majaw tsawra myit hte madat ya na, akyu hpyi ya hkat na grai ahkyak nga ai.

Mungkan ga hte anhte a sakhrung nga pra lam lapran htap htuk ai ganawn mazum lam ni nga ra ai, ndai gaw Karai Kasang ra sharawng lajang da ai lam rai nga ai. Shinggyim masha sha nrai, jan, shata, shagan, du sat du myeng, hpun kawa, nam maling, nam pu nam pan, yawng gaw Karai Kasang hpan da ai ni hkrai rai nga ai majaw, shada da mung matut mahkai, mahkri shawn hkat nga ma ai.

Chyoï Pra ai Weny a shaman chyeju hpring nga let, anhte hkawm sa mayu ai lam hta nrai, Karai Kasang ra sharawng ai lam hta hkawm sa ga. Nawku hpung ngu ai

gaw shatsawm jahtap da nna yu chyai na matu nrαι, Karai Kasang ra sharawng ai lam hte hkawm sa let masin salum chying hka ni hpe hpaw da ra ai.

Matut nna Wa sarabyin matsun ai hta, Cardinal ni hku nna Synod Rapdaw Zuphpawng Kaba hta bawng ban ai lam ni galaw wa ai shaloi, Mungkan shara shagu hkan na du wa ai lam ni hpe bawng ban na lam rai nga ai majaw pu ba ai lam ni nga na re, myit hki lit li lam ni nga na re, aten jaw ra ai lam ni nga na re, lam woi matsun nga ai gaw Chyoi Pra ai Wenyi re, ngu ai lam hpe hkap la ra na rai nga ai.

Bai Saradaw Jau ni hku nna mung aten jaw nna masha shagu hpe madat ya ai lam galaw ra na ga ai. Matsan mayan ni, grai grai yak hkak jam jau ai shara ni hkan shanu nga ai hpung masha ni, kam hpa na masha nnga rai nga ai masha ni, hpyen yen masha ni, machyi makaw hkrum nga ai ni, myit machyi nga ai ni, nawku hpung hte tsan gang nga ai ni, nawku jawng nsa mat sai ni, ndai ni yawng hpe aten jaw nna shanhte tsun ai lam ni hpe madat ya ga, madat ya na aten nlu ai ngu nna ntsun ga.

Nat tsadan wa chyawm gaw anhte gahkyin wa na hpe nra sharawng nga ai, bra ayai wa na hpe sha shi ra sharawng nga ai. Karai Kasang chyawm gaw anhte hpe gahkyin gumdin shangun nga ai.

Ndai Synod Rapdaw Zuphpawng Kaba a ahkyak dik ai lam gaw madat ya ai lam rai nga ai. Nawku hpung hpe myit machyi nna nawku hpung hte tsan nga ai ni hpe madat ya ga, kun dinghku ni bra ayai mat nna nga makoi nga ai ni, ndai ni a myit masin hta rawng nga ai hkam sha lam ni, shanhte a myit machyi lam ni hpe madat ya ga.

Yawng n rai hkra raitim, hpung masha ni malawng maga gaw, nawku hpung hpe tsawra ai, jau mama ni hpe tsawra ai, garum madi shadaw lam ni galaw ma ai.

Saradaw kaba langai zuphpawng hta tsun ai, kalang mi na htawng de sa du gawan lam shi galaw ai aten, htawng masha langai tsun dan ai shi a prat mabyin hpe Saradaw kaw nna myit galu kaba ai hte, aten jaw madat ya ai. Yawng madat ya ngut ai hpang dai htawng masha wa gaw hkrap myi prwi hte, “nye a prat hta ya na zawn madat ya ai hpe nam bat langai lang ngu na ngai hkrum yu ai lam re” nga nna tsun lai wa ai da.

Dai ni na prat aten hta, yawng gaw grai tin ai zawn re ai hkrai rai ga ai. Lam shagu hta lawan ladan sa mayu ai, ngut mayu ai, du mayu ga ai. Karai Kasang chyawm gaw anhte hpe myit galu kaba hte aten jaw nna ala ya nga ai. Shada da aten jaw nna madat ya hkat ga. Saradaw jau mama ni hpe chyu layung madi nna ntsun ga, anhte yawng kaji kaba shada da aten jaw nna madat ya hkat ga, tinang kaw nna hpang ga.

Manang wa tsun ai lam ni hpe madat ya ai shaloi shagrit shanem ai myit rawng ra ai.

Ya ndai Synod gaw hpung masha ni a nsen ni hpe madat na matu ngu nna tsun ai shaloi, hpung masha ni a tsun mara shagun, tsun dinglun ai lam ni, mahkoi hkrum wa nhten nga nna, Saradaw jau ni hpung magam gun ni hku nna, myit tsang nga na ma ai. Ndai Synod Rapdaw Zuphpawng Kaba gaw mara shagun hkat, tsun dang rang hkat, tinang n shut ai ngu nna bai tsun htang hkat re ai lam ni galaw na matu nrai, tinang a kun dinghku lam hpe shada da jawm tsun hkat, madat ya hkat ai lam madaw she rai nga ai.

Tsun shaga bawng ban lam ni galaw sa wa ai shaloi, woi awn ai ni hku nna tinang hte myit masa bung ai masha ni hpe sha tsun shaga na ahkaw ahkang jaw, tinang hpe dinglun mara shagun wa na zawn re ai masha ni hpe gaw tsun shaga nlu hkra shing dang kau ai lam ni galaw wa yang, yawng shang lawm ai lam ntai lu sana rai nga ai. Synodality ngu ai rau hkrum lam jawm hkawm ai ngu ai masa mung nnga mat sana rai nga ai.

Dai re majaw, tsun shaga ahkawng nlu mat ai masha ni, shanhte a ning mu hkam sha lam ni hpe tsun shahpraw tang madun lam ni galaw lu na matu lak san Intenet website mung lajang da ya ai.

Shada da tsun mara shagun, tsun ding lun hkat na matu nrai, shut kataw ai lam ni hpe yin la, tsawra ai lam hta bai hkawm sa lu hkra myit da ting, myit machyi nga ai, yak hkak hkrum nga ai masha ni a hkam sha lam ni hpe madat ya, ndai lam ni galaw na matu she rai nga ai.

Myit kaja nrawng ai, jahten sharun mayu ai myit hte tsun dinglun mayu ai masha ni mung nga mai ai. Facebook, Viber, YouTube internet lam yan ni hta n kaja ai lam ni hpe chyu ka shabra nna tsun dinglun ai lam ni galaw ai. Wa sarabyin tsun ai zawn, dai zawn bra wa lam, jahten sharun lam galaw ai gaw nat tsadan a magam bungli re, dai re majaw dai zawn n galaw hkrup hkra shakut nga ra na ga ai.

Mahte 5:13-16 hta, “Nanhte gaw dinghta ga a jum rai nga myit dai; mungkan ga a nhtoi rai nga myit dai” nga nna tsun da nga ai. Anhte gara hku nna Mungkan ga a jum, Mungkan ga a nhtoi tai lu na ga ai kun?

Philipi masha ni hpang de shagun dat ai laika 2:5 hta, “Yesu Hkristu hta e rawng ai myit nan, nanhte hta e mung rawng nga myit ga” nga nna Kasa Pawlu matsun da nga ai. Yesu Hkristu hta e rawng ai myit anhte hta rawng ga ai rai yang, anhte gaw Mungkan ga a jum, Mungkan ga a nhtoi tai lu na rai nga ga ai.

Kawa Karai Kasang hpe shi Madu gara hku tsawra ai, ma kaji ni, matsan mayan ni, shut hpyi mara lu ai ni, masha ni e kabai da hkrum ai ni, tsin yam hkrum nga ai ni hpe, Yesu Hkristu gara masa tsawra myit madun lai wa ai ngu ai hpe anhte chye nga ga ai. Ndai Yesu Hkristu hta e rawng ai myit the Synod 2 ning laman anhte rau hkram sa ga ai rai yang, akyu chyeju law law lu la na Synod Rapdaw Zuphpawng Kaba tai wa na rai nga ai.

We must not think about a new Church, but a different Church” Nawku hpung nnan tai wa na matu nrai, lak lai ai nawku hpung tai wa na matu she rai nga ai, nga nna Wa sarabyin matsun dat nga ai.

Ya lahta de tsun lai wa sai lam ni gaw Oct 9, 10, the 11 ya shani Vatican hta galaw ai Synod Rapdaw Zuphpawng Kaba hpaw hpang zuphpawng hta Wa Sarabyin Francis hte Cardinal ni tsun matsun lai wa ai lam ni hpe bai tsun garan ya ai lam rai nga ai.

Saradaw, Jau Mama, Brother, Tara hkaw sara sarama ni, hpung myitsu kanu kawa ni, hpung masha kaji kaba yawng hpe Karai Kasang shaman ya u ga, akyu hpyi shaman ya dat nngai.